

جماعتِ اولیٰ کی اہمیت اور جماعتِ ثانیہ کے مفاسدات

مُرتَّب

مُولانا مُحَمَّد عَبْدُ الْقَوِیُّ

ناشر

برکات *Barakaath* بکڈپو
Book Depot

17-1-391/2/M/1, Khaja Bagh, Sayeedabad, Hyderabad. (A.P.)

جماعتِ اولیٰ کی اہمیت

اور

جماعتِ ثانیہ کے مفردات

مُرتب

مولانا محمد عبد القوی

ناشر

برکات *Barakaath* بک ڈپو
Book Depot

17-1-39 1/2/M/1, Khaja Bagh, Sayeedabad,

Hyderabad. (A.P.)

فہرست موضوعات

نمبر شمار	موضوعات	صفحہ نمبر
۱	رائے گرامی	۳
۲	تائید و تصویب	۶
۳	پیش گفتار	۸
۴	موضوع کا تعارف	۱۱
۵	جماعت مسجد کی اہمیت و فضیلت	۱۲
۶	جماعت مسجد کا فقہی حکم	۱۶
۷	نظام جماعت کے مقاصد و فوائد	۱۶
۸	ان مقاصد کا عام فہم خلاصہ	۱۹
۹	ان مقاصد کا حصول ایک جماعت سے ہوتا ہے	۲۰
۱۰	جماعت ثانیہ ان مقاصد کو ختم کر دیتی ہے	۲۱
۱۱	جماعت ثانیہ اور اشارات قرآنیہ	۲۲
۱۲	جماعت ثانیہ اور اسوہ نبویہ	۲۳
۱۳	جماعت ثانیہ اور اسوہ صحابہؓ و تابعینؓ	۲۵
۱۴	جماعت ثانیہ اور ائمہ مجتہدین	۲۷
۱۵	جماعت ثانیہ اور عقل سلیم	۳۰
۱۶	امام احمدؒ کا متدل اور اس کا رد	۳۱
۱۷	جماعت اولیٰ ترک ہو جائے تو عطا کی کیسے کی جائے؟	۳۳
۱۸	خلاصہ بحث اور اہل علم سے ایک گزارش!	۳۵
۱۹	ایک جدید مکتب فکر اور امام ابن تیمیہؒ کی نظر میں اس کا مقام	۳۷
۲۰	ترک جماعت کے اعذار	۳۹

رائے گرامی

حضرت مولانا مفتی سید صادق محی الدین صاحب زید مجدہم
مفتی جامعہ نظامیہ حیدرآباد

حامد او مصلیٰ و مسلما

فقہی مسائل و مباحث میں علماء و فقہاء امت کے درمیان ایک اختلافی مسئلہ جماعت ثانیہ کا بھی ہے ایسی مسجد جہاں جماعت پنجگانہ کا باضابطہ نظم ہو، امام اوقات نماز مقرر ہوں اور وہ مسجد کسی تجارتی مرکز و شارع عام پر نہ ہو تو اکثر فقہاء ایسی مسجد میں جماعت کی تکرار کو منع کرتے ہیں، جس کے استدلال میں چند احادیث مبارکہ پیش کرتے ہیں۔

اہتمام جماعت کے عظیم مقاصد میں ایک مقصد یہ بھی ہے کہ مسلمان دن تمام میں پانچ مرتبہ مسجد میں جمع ہوں اور باجماعت نماز ادا کریں اس طرح محلہ واری سطح پر مسلمان ایک دوسرے سے دن میں پانچ مرتبہ ملاقات کرتے اور ایک دوسرے کے احوال سے واقفیت حاصل کر سکتے ہیں، اور اس طرح اس سے ایک اجتماعی شان و باہمی مودت، اور اتفاق و اتحاد امت کا اظہار ہوتا ہے، اس کے برخلاف اگر ایک نماز کیلئے تکرار جماعت کو روکھا جائے تو ظاہر ہے کہ مذکور الصدر مقصد فوت ہو جائے گا، علاوہ ازیں جماعت اولیٰ کی اہمیت باقی نہیں رہے گی اور جماعت کے اہتمام کیلئے جو سعی و کوشش کا جذبہ امت مسلمہ میں ہے وہ ختم ہو جائے گا، ایک ہی مسجد میں ایک نماز کی کئی جماعتوں کا اہتمام ہوگا تو ظاہر ہے کہ مصلیوں کی تعداد بھی

گھٹ جائے گی، ائمہ ثلاثہ و جمہور علماء کی رائے یہی ہے، حضرت سفیان ثوریؒ، حضرت عبداللہ بن مبارکؒ سے بھی اسی طرح کا قول منقول ہے، البتہ فقہاء احناف میں حضرت امام ابو یوسف رحمہ اللہ اس شرط کے ساتھ اجازت دیتے ہیں کہ ”جماعت ثانیہ“ ہیئت اولیٰ کے خلاف ہو، یعنی محراب سے ہٹ کر ہو اور بغیر اذان و اقامت و بلا تداعی کے قائم کی جائے بعض متاثرہ اور اہل ظاہر ”جماعت ثانیہ“ کو جائز قرار دیتے ہیں انکے استدلال کی بنیاد بھی حدیث رسول ﷺ ہی ہے۔

البتہ ایسی مساجد جہاں امام و مؤذن مقرر نہوں اوقات جماعت بھی متعین نہوں اور وہ تجارتی مراکز میں ہوں کہ جہاں مصلیوں کی آمد و رفت کا سلسلہ جاری رہتا ہو تو ایسی مساجد میں تکرار جماعت کی گنجائش کو قبول کیا جاسکتا ہے۔ ان تمام علمی نزاکتوں سے قطع نظر کسی بھی مسجد میں احیاناً اتفاقاً کبھی ایسا ہو کہ مقررہ جماعت ختم ہونے پر کچھ لوگ جمع ہو گئے ہوں اور وہ حسب صراحت محراب سے ہٹ کر بغیر اذان و اقامت کے تنہا نماز پڑھنے کے بجائے جماعت قائم کر لیں تو شرعاً اس میں کوئی حرج نہیں، لیکن ایسی جماعت ثانیہ جس کا مقصد عبدیت و بندگی کے تقاضوں کی تکمیل کے بجائے ”جذبہ انا“ کی تکمیل ہو اور مقصود اس سے شر و فساد ہو تو ظاہر ہے کہ اسکی کسی قیمت پر اجازت نہیں دی جاسکتی، ظاہر ہے کہ کچھ لوگوں کا جماعت کے ختم ہونے کا انتظار کر کے یا جماعت کے دوران مسجد میں آنے کے باوجود جماعت میں شرکت سے احتراز کرتے ہوئے جماعت ثانیہ کا اہتمام اسکے سوا اور کس غرض سے ہو سکتا ہے؟

مساجد اللہ سبحانہ کے گھر ہیں، یہ ماڈی و روحانی اعتبار سے امن و سکون کے مراکز ہیں، مسلمانوں کے تمام طبقات کی ذمہ داری ہے کہ وہ سب مل کر اسکا تحفظ

کریں اور ہر قیمت پر اسکی بقا کی تدبیر کریں سابقہ ادوار سے کہیں زیادہ اس زمانہ میں تمام افراد ملت اسلامیہ میں اتحاد و اتفاق، اپسی مؤدت و محبت، مروت و رواداری، ایک دوسرے کے احترام و تکریم کی شدید ضرورت ہے، اسلئے مسلمانوں کے تمام طبقات اپنے اپنے مسلکی فروعی و فقہی اجتہادات و علمی اختلافات کو اپنے اپنے دائرہ میں رکھیں اسکے مطابق عمل کر لیں کہ ہر ایک اپنے عمل کا جوابدہ ہے دوسرا نہیں، اپنی تحقیقات کو حق اور دوسروں کی تحقیقات کو ناحق جان کر بزور اپنی فکر کو دوسروں پر مسلط کرنے کی سعی و کوشش نتیجہ کے اعتبار سے کامیاب نہیں ہوگی، بلکہ اس سے اختلاف کے اور دروازے کھل جائیں گے، افتراق و انتشار میں مزید اضافہ ہوگا، اس وسعت فکر و عمل میں سب متحد ہو جائیں تو اللہ سبحانہ کی رحمت سے اچھے نتائج کی امید کی جاسکتی ہے یہ بات یاد رکھنے کی ضرورت ہے کہ تمام مسالک اسلام میں ہیں لیکن اسلام کسی خاص فقہی مکتب کا نام نہیں کہ اسی کو اسلام اور دوسرے مکاتب فقہ کو غیر اسلام کا نام دیا جاسکے۔

اسی پس منظر میں جماعت اولیٰ کی اہمیت اور جماعت ثانیہ کے مفسدات پر مولانا محمد عبدالقوی صاحب حفظہ اللہ نے قلم اٹھایا ہے اور اس مسئلہ پر سیر حاصل بحث کی ہے، موجودہ حالات میں اس موضوع پر اسکی ضرورت تھی اللہ سبحانہ سے دعا ہے کہ وہ ہمارے علماء و مقتداء اصحاب کو ”يَسْرُوْا وَلَا تَعْسِرُوْا بِشَرِّوْا وَلَا تَنْفِرُوْا“ کی شان والا بنادے اور افراد امت کو ان جیسے علماء کی رہنمائی میں زندگی گزارنے کے مواقع نصیب فرمائے، آمین

وصلی اللہ تعالیٰ وسلم علی سید المرسلین و علی الہ واصحابہ اجمعین والحمد للہ رب العالمین

تائید و تصویب

حضرت مولانا مفتی محمد عبدالمغنی صاحب مظاہری مدظلہ
ناظم مدرسہ سبیل الفلاح و صدر رشتی جمعیۃ علماء حیدرآباد

آج کل بہت سی مساجد میں جماعتِ ثانیہ کا رواج روز افزوں ہے، مسجد کی مقررہ جماعت ہونے کے بعد دیر سے پہونچنے والے لوگ مسجد ہی کے ایک حصہ میں جماعت سے نماز ادا کرنے لگتے ہیں، ایک صاحب امام مقرر ہو جاتے ہیں اور دوسرے لوگ مقتدی بن جاتے ہیں، زور سے تکبیرات شروع ہو جاتی ہیں، جہری نمازوں میں قرأت بھی ہونے لگتی ہے، جس سے سنتیں ادا کرنے والوں کو خلل ہوتا ہے، منع کیا جائے تو مانتے بھی نہیں بلکہ جماعت ہو جانے کے باوجود مسجد میں دوسری جماعت بنا کر نماز پڑھنے کو بہت بڑا خیر اور بڑے ثواب کا عمل اور تنہا پڑھنے کو مکروہ سمجھتے ہیں۔

عام مسجدوں میں مقررہ جماعت کے بعد دوسری جماعت کے بڑھتے ہوئے اس رواج کو اگر روکا نہ جائے تو آہستہ آہستہ مقررہ جماعت کی اہمیت گھٹ جائیگی اور نمازی دوسری جماعت مل جانے کے خیال سے اصل جماعت سے محروم ہوتے رہیں گے، اور یہ بھی ہو سکتا ہے کہ عصر کی نماز کے بعد مغرب تک دوسری جماعتوں کا سلسلہ جاری رہے اور مغرب کے بعد عشاء تک دوسری جماعت بنائی جاتی رہے جیسا کہ عرب کی مساجد میں دیکھا جا رہا ہے۔ ظاہر ہے کہ اس طرح کا عمل اصل

جماعت کی مشروعیت و اہمیت کے بالکل خلاف ہے۔ اس لحاظ سے جماعتِ ثانیہ کی ترویج کو روکنا ضروری ہو گیا ہے۔ ادھر مساجد کے صدور، معتمدین اور ائمہ و مؤذنین کو اس مسئلہ کی شرعی و فقہی حیثیت سے آگاہی بھی ضروری تھی۔ اللہ تعالیٰ جزائے خیر عطا فرمائے برادر عزیز مولانا حافظ محمد عبدالقوی سلمہ اللہ کو کہ انہوں نے وقت کے اس اہم مسئلہ پر احادیث اور ائمہ مجتہدین و محدثین کی تحقیقات اور اسلاف کے اقوال کو جمع کر کے جماعتِ ثانیہ کی کراہت کو واضح کر دیا ہے۔ جزاء اللہ عنا وعن سائر المسلمین۔ میں نے کتاب کا مطالعہ کیا ہے۔ مدلل و مستند اور نافع و مفید ہے، معتدل مزاج اور سنجیدہ ذہنیت رکھنے والوں کیلئے کافی ہے اور تشفی بخش بھی۔

ضرورت ہے کہ مساجد میں منتظمین، ائمہ و مؤذنین اس مضمون کو مطالعہ فرما کر مسئلہ کی اہمیت کو سمجھیں اور عامہ مومنین کو سمجھائیں۔

والسلام

محمد عبدالمغنی

۱۳۲۸/۸/۱۹ھ

پیش گوئی کفار

آج کل ایک عام فیشن چل پڑا ہے کہ کسی بھی کام کا اچھا برا ہونا اپنی عقل و فہم اور اپنی معلومات کی روشنی میں طے کر لیا جاتا ہے، اہل علم سے راہنمائی اور استفادہ کی چنداں ضرورت محسوس نہیں کی جاتی، اس فیشن کو وہ تمام فکریں اور تحریکیں ہوا دے رہی ہیں جو سلف صالحین پر اعتماد سے گریزاں، ورع و احتیاط کے طرز عمل سے نالاں اور اپنے شخصی مطالعہ سے حاصل کردہ ناقص تصور دین پر نازاں ہیں۔ چونکہ انہیں اپنے افکار و نظریات کے پرچار میں سب سے زیادہ خوف ”علماء“ سے ہوتا ہے، کیونکہ علماء کرام، سلف صالحین کے متوارث و متواتر تصور دین کو یکے بعد دیگرے محفوظ کرتے اور اسی کو حقیقی دین سمجھتے آرہے ہیں، اسلئے وہ اس کے برخلاف اٹھنے والی کسی بھی آواز کو قابل اعتبار نہیں سمجھتے، فوراً ان جدید افکار کو ”فکر سلف“ کی کسوٹی پر کس کر ان کی شرعی حیثیت امت پر واضح کر دیتے ہیں، اسی وجہ سے تمام باطل تحریکیں اور ان کی قیادتیں اول و ہلہ ہی سے علماء کرام کی مخالفت شروع کر دیتے ہیں، بہر حال عوام الناس کے اس جدید طرز عمل نے دینی امور کی تحقیق میں ورع و احتیاط اور سلف صالحین پر اعتماد کی روح نکال کر امت کو فکری و عملی آزادی میں مبتلا کر دیا ہے، نتیجہ آج یہ صورتحال ہو گئی ہے کہ کسی قانون و اصول

کی پابندی کئے بغیر ہی ہر شخص قرآن و حدیث سے احکام کا استنباط و استخراج ہی نہیں، اللہ تعالیٰ اور اسکے رسول ﷺ کے منشا کی تعین بھی کر رہا ہے، اسی قسم کے مسائل میں ایک مسئلہ ”مساجد میں جماعت ثانیہ“ کا بھی ہے، جمہور امت کی رائے میں یہ عمل مکروہ و ناپسندیدہ اور مقاصد شرعیہ کے خلاف ہے، امام احمدؒ وغیرہ جنکے نزدیک یہ عمل جائز ہے وہ بھی اسکو رواج عام دینے کے حق میں نظر نہیں آتے، اسلئے کہ ماضی میں ان کے ہاں بھی اس کا شیوع نہیں تھا، برخلاف علماء امت کے عوام الناس نے اسے اپنی عقول اور عربوں کے طرز عمل سے ایک مستحسن، پسندیدہ اور قابل ثواب عمل سمجھ لیا ہے، اور عرب کے علاقوں سے لا کر ہمارے علاقوں میں بھی جاری کر دیا ہے، ادھر ”نام نہاد اہل حدیثوں“ کو اسکی آڑ میں مسلمانوں سے اپنے بغض و عناد کو نکالنے کا موقع بھی مل گیا ہے کہ اس طبقہ نے جماعت ثانیہ کے نام پر نمازوں کے بعد مسجد پہنچ کر اپنے مسلکی امتیاز کے ساتھ علاحدہ جماعت بنا کر نماز پڑھنا شروع کر دیا ہے، مختلف مساجد میں یہ سلسلہ نظر آرہا ہے، جو تفریق بین المؤمنین“ کا منافقانہ کردار ہے، علماء کرام، مسجد کی کمیٹیاں اور صاحب فکر و اثر عوام سب مل کر اس فتنے پر ابھی روک نہیں لگائیں گے تو دیکھتے دیکھتے عرب کے علاقوں کی طرح مسجدوں میں جماعت اولیٰ کی اہمیت گھٹ جائیگی، اور یکے بعد دیگرے دسیوں جماعتیں ہوتی رہیں گی، نیز غیر مقلدین کا یہ کم فہم طبقہ ہر مسجد میں اپنی الگ جماعت کے منصوبے میں کامیاب ہو جائیگا۔ اس لئے اس مسئلہ کو سمجھنے اور اہمیت دینے کی ضرورت ہے کہ اسلام میں مسلمانوں میں پھوٹ ڈالنے اور اس کے اسباب پیدا کرنے سے مذموم کوئی حرکت نہیں ہے، میں نے اپنی مسجد میں غیر مقلدین کو ”جماعت ثانیہ“ سے روکا تو اسے ایک اچھے کام سے روکنا سمجھا گیا،

نحمدہ ونصلی علی رسولہ الکریم ، اما بعد !

موضوع کا تعارف :-

آج کل مساجد میں ”جماعت ثانیہ“ کا رواج بڑھتا جا رہا ہے اور عام مسلمان احکام شرعی سے ناواقف ہونے کے باوجود محض دوسروں کی دیکھا دیکھی زیادہ ثواب کی بات سمجھ کر اُسے اختیار کرتے جا رہے ہیں، عرب میں تو عام عادت ہی بن گئی ہے، ہمارے علاقوں میں بھی ادھر کچھ عرصہ سے مسجدوں میں یہ سلسلہ چل پڑا ہے، اور اس کو ہوا دینے والا وہ ”سعودی ریٹرن“ طبقہ ہے جس کے ہاں کسی بات کے صحیح ہونے کیلئے بس اس قدر کافی ہے کہ اس کا ذکر ”بخاری شریف“ میں موجود ہو یا ”سعودی عرب“ میں اس پر عمل ہوتا ہو، اس سے آگے ”علم و تحقیق“ کے میدان سے اور علماء و فقہاء کی تحقیقات سے انہیں کوئی واسطہ ہی نہیں ہے، بلکہ ان کے نزدیک ”سعودی عرب“ کے رواج اور ”بخاری شریف“ کے حوالہ کے بعد اس مسئلہ میں زبان کھولنا جرم عظیم اور شرک جلی سے کم درجہ کی بات نہیں ہے۔ فیاحسرة علی علمہم وعقلہم!

چونکہ ”جماعت ثانیہ“ کا یہ سلسلہ اپنی جگہ بہت سی خرابیوں اور مفسدات کا سبب ہے، اور عوام الناس اس سے بالکل ناواقف ہیں، انہیں اسی وجہ سے منع کرنے والوں سے مخلصانہ شکایت بھی ہوتی ہے کہ اچھے کام سے کیوں منع کیا جا رہا ہے؟ اس لئے ذیل میں اس موضوع پر قدرے تفصیل سے کلام کیا جا رہا ہے تاکہ حق کے

بعض مخلص احباب اور نوجوانوں نے اس الزام سے متاثر ہو کر مجھ سے تحقیق کی، جب تفصیل بتلائی گئی تو انہوں نے خواہش کی کہ اس مسئلہ کو جمعہ میں بیان کر دیا جانا چاہیے تاکہ سب لوگوں کو اس کا علم ہو جائے اور کوئی غلط فہمی پیدا نہ ہو۔ چنانچہ میں نے علماء کے حوالے سے اس مضمون کو بیان کیا اور الحمد للہ بہت سے لوگوں کو اطمینان بھی ہوا، اس لئے خیال ہوا کہ کیوں نہ اس مسئلے کو مرتب کر کے ائمہ کرام اور منتظمین مساجد کی خدمت میں پہنچا دیا جائے، تاکہ مسئلہ کا مذاکرہ اور مضمون تازہ ہو جائے۔ چنانچہ یہ رسالہ اسی فریضے کی ادائیگی کی ایک مختصر سی کوشش ہے۔

واضح رہے کہ اس سے کسی مخصوص طبقے اور کجخت فکر کی مخالفت مقصود نہیں، عرب ملکوں سے لوٹنے والے نوجوانوں اور جدت پسند لوگوں کو یہ بتلانا مقصود ہے کہ ائمہ مجتہدین اور علماء محققین کی اتباع کو ”جہل“ اور جہلاء عوام کی اتباع ”دین“ سمجھنا نفس کا بہت بڑا دھوکہ ہے، دین کو کتاب و سنت سے اور کتاب و سنت کو محقق علماء سے حاصل کرنا ہی صراط مستقیم ہے، سلف صالحین کی تحقیقات پر اعتماد نہ کرنے سے زیادہ گمراہ کن کوئی راستہ نہیں ہے۔

اللہ تعالیٰ اس کوشش کو قبول فرمائے اور اپنی مرضیات کے اتباع کی توفیق عطا فرمائے۔ آمین

والسلام

محمد عبدالقوی غفرلہ

متلاشی اور علم صحیح کے قدردانوں کیلئے وسیلہ علم عذریہ عمل ثابت ہو، والتوفیق
بید اللہ

جماعت مسجد کی اہمیت و فضیلت :-

عن ابی ہریرۃؓ ان رسول اللہ
صلی اللہ علیہ وسلم قال: والذی
نفسی بیدہ لقد هممت ان آمر
بحطب لیحطب، ثم امر بالصلوة
فیؤذن لہا، ثم امر رجلا فیؤم
الناس ثم اخالف الی رجال
فاحرق علیہم بیوتہم۔
اس ذات کی قسم! جس کے قبضے میں
میری جان ہے، میرا جی یوں چاہتا
ہے کہ ایندھن اکٹھا کرواؤں، پھر نماز
کے لئے حکم دوں پس اذان کہہ دی
جائے پھر کسی سے کہوں کہ وہ
جماعت کی امامت کرے، پھر میں
ان مردوں کی جانب جاؤں (جو مسجد
کی جماعت میں نہیں پہنچے) اور
ان کے اوپر ان کے گھروں کو آگ
لگا دوں۔

اس سے معلوم ہوا کہ بستی میں اذان ہو جانے کے بعد بھی بلا عذر شرعی کے
مسجد کی جماعت میں حاضر اور شریک نہ ہونا اتنا سنگین گناہ ہے کہ نبی رحمت ﷺ ان کو
”زندہ درنار“ کر دینے کی وعید سنار ہے ہیں، اور وہ بھی ”قسم“ کی تاکید کے ساتھ!
چنانچہ بعض دیگر روایات سے صحابہؓ کا یہ تاثر معلوم ہوتا ہے کہ اگر بے قصور عورتوں
اور بچوں کی رعایت مد نظر نہ ہوتی تو آپؐ اپنے اس ارادہ پر عمل بھی فرما دیتے۔ اس کے
باوجود بھی بعض لوگوں کو مسجدوں میں دیر سے پہنچ کر بالقصد ”جماعت ثانیہ“ کرنا

”جماعت اولیٰ“ میں شرکت کے اہتمام سے بھی زیادہ نہ معلوم کیوں پسند ہے؟ اور
کیسے اس کو حصول فضیلت اور ثواب کا ذریعہ سمجھتے ہیں؟ کیونکہ ”اذان“ متفرق اور
متعدد جماعتیں بنا کر نماز پڑھنے کیلئے نہیں دی جاتی، ایک جگہ اکٹھے ہو کر شوکت
اتحاد کے مظاہرہ کے ساتھ نماز ادا کرنے کے لئے دی جاتی ہے۔ جیسا کہ تمام علماء
نے ”مقاصد جماعت“ میں اس کی وضاحت کی ہے۔

حدیث مذکور میں ”ثم اخالف الی رجال“ سے اور اس کی دیگر روایات
میں مذکور عورتوں اور بچوں کی رعایت میں ایسا نہ کرنے کی صراحت سے معلوم ہوتا
ہے کہ نماز با جماعت مردوں کے لئے مشروع ہوئی ہے، عورتوں کے لئے نہیں،
ورنہ وہ عدم شرکت میں معذور نہ سمجھی جاتیں۔

عن عبد اللہ ابن مسعودؓ قال
من سرہ ان یلقى اللہ تعالیٰ غدا
مسلمًا، فلیحافظ علی ہؤلاء
الصلوات الخمس حیث ینادی
بہن، فان اللہ شرع لنبیکم سنن
الہدی، وانہن من سنن الہدی
ولو انکم صلیتم فی بیوتکم
کما یصلی هذا المتخلف فی
بیتہ لترکتہ سنۃ نبیکم ولو
ترکتہ سنۃ نبیکم لضللتہم۔۔۔۔۔
حضرت ابن مسعودؓ فرماتے ہیں کہ جو
شخص یہ چاہتا ہے کہ کل وہ اللہ تعالیٰ
سے حالت اسلام میں ملے تو اس کو
چاہیے کہ ان پانچوں نمازوں کی
جماعت کا اہتمام کرے، کیونکہ اللہ
تعالیٰ نے تمہارے نبی کو ہدایت والے
طریقے دیئے ہیں، یہ نماز با جماعت
بھی انہی ہدایت والے طریقوں میں
سے ایک ہے۔۔۔۔۔ اگر تم اپنے
گھروں میں نماز پڑھو گے جیسا کہ یہ
فلاں اپنے گھر میں نماز پڑھ لیتا ہے

الا منافق معلوم النفاق، ولقد
كان الرجل يوتى به يهادى بين
الرجلين حتى يقام فى الصف
تو تم اپنے نبی کی سنت کو چھوڑنے
والے ہو گے اور اگر تم نے اپنے نبی کی
سنت کو چھوڑ دیا تو تم گمراہ ہو جاؤ گے۔
میں تو صحابہؓ کے ماحول میں دیکھتا تھا
کہ اذان کے بعد نماز باجماعت میں
مشہور منافقوں کے علاوہ کوئی غیر
حاضر نہ ہوتا تھا حتیٰ کہ ایک شخص اگر دو
آدمیوں کے ذریعہ گھسٹتے پیروں کیساتھ
لایا جاسکتا تو اُسے بھی لا کر صف میں کھڑا
کر دیا جاتا تھا۔

حضرت عبداللہ ابن مسعودؓ کے اس تاکیدى خطاب سے معلوم ہوا کہ اذان
کے بعد مسجد میں جو جماعت قائم کی جاتی ہے یا جس جماعت کے لئے اذان کہی
جاتی ہے اس کی پابندی ضروری ہے، اور صحابہ کرامؓ اس کا اس قدر اہتمام فرماتے
تھے کہ مشہور منافقوں کے علاوہ کسی شخص کو جماعت مسجد ترک کرنے کی جرأت نہ
ہوتی تھی، حتیٰ کہ کوئی شخص اگر دو آدمیوں کے سہارے پیروں سے گھسٹتے ہوئے بھی
مسجد کی جماعت میں پہنچ سکتا تھا تو وہ بھی جماعت میں حاضری سے دریغ نہ کرتا
تھا۔ اور ظاہر ہے کہ اس خبر میں ”جماعت“ سے مراد ”جماعت اولیٰ“ ہی ہے۔

عن ابی ہریرۃؓ اتی النبی صلی
اللہ علیہ وسلم رجل اعمی،
فقال یا رسول اللہ! انه لیس لی
حضرت ابو ہریرہؓ فرماتے ہیں کہ نبی
کریم صلی اللہ علیہ وسلم کی خدمت
میں ایک نابینا صحابی حاضر ہوئے

قائد یقودنی الی المسجد، فسأل
رسول اللہ صلی اللہ علیہ وسلم
ان یرخص له فیصلی فی بیتہ،
فرخص له، فلما ولی دعاہ
فقال هل تسمع النداء بالصلوة؟
فقال نعم! فقال فاجب لے
اور عرض کیا کہ میرے پاس کوئی ایسا
رہبر نہیں ہے جو مجھے مسجد پہنچا دیا
کرے، یعنی انہوں نے حضور
صلی اللہ علیہ وسلم سے اپنے گھر میں
نماز پڑھنے کی گنجائش مانگی، آپؐ نے
انہیں اسکی اجازت دیدی، پھر جب
وہ جانے لگے تو واپس بلا کر پوچھا کہ
کیا تمہیں اذان کی آواز سنائی دیتی
ہے؟ انہوں نے اثبات میں جواب
دیا تو پھر آپؐ نے فرمایا ایسا ہے تو
مسجد ہی میں آ کر نماز پڑھا کرو۔

اس روایت سے بھی معلوم ہوا کہ اذان کے بعد مسجد پہنچنا اور جماعت
مسجد میں شریک ہونا اس قدر ضروری امر ہے کہ ایک نابینا کو اسکے پاس کوئی رہبر نہ
ہونے کے باوجود بھی نبی کریم ﷺ نے انہیں ”ترک جماعت“ کی اجازت نہیں دی۔
اس جگہ صرف ان تین حدیثوں پر اکتفاء کیا گیا ہے، ان کے علاوہ اور بھی متعدد
احادیث ہیں جو جماعت مسجد کی فضیلت و اہمیت کو اور اس کے بلا عذر ترک پر سخت
وعیدوں کو ظاہر کرتی ہیں۔ اللہم وفقنا اہتمامہ و اتباعہ یہ روایات جہاں
جماعت مسجد کی فضیلت و اہمیت کو ثابت کرتی ہیں، وہیں مسجد میں متعدد جماعتوں کی
کراہت کو بھی واضح کرتی ہیں، اسکی تفصیل ہم آگے ذکر کریں گے۔

جماعت مسجد کا فقہی حکم:-

اسی وجہ سے تمام فقہاء کرام نے اذان کے بعد مسجد پہنچنے اور جماعت کو پانے کی تیاری کو واجبات دین میں شامل کیا ہے۔

چنانچہ امام احمدؒ کے نزدیک اذان سننے کے بعد جماعت میں شامل ہونا ”فرض عین“ ہے، جبکہ امام شافعیؒ کے نزدیک ”فرض کفایہ اور سنت علی العین“ ہے، امام ابوحنیفہؒ کا مشہور قول ”وجوب“ کا ہے، (یا کم از کم ”سنت ماکدہ“ کا) جبکہ کوئی عذر شرعی نہ ہو، عذر کی تفصیل علاحدہ ہے۔

نظام جماعت کے مقاصد و فوائد:-

حضرت شاہ ولی اللہ محدث دہلویؒ دین اسلام کے احکام اور انکی حکمتوں کے بڑے عالم و عارف گذرے ہیں، ان کی کتاب ”حجتہ اللہ البالغہ“ اس خصوصیت کے ساتھ علماء دین میں معروف و مشہور ہے، ذیل میں ہم اس کی شرح ”رحمۃ اللہ الواسعہ“ کی مدد سے نماز باجماعت کی مشروعیت کی حکمتیں نقل کرتے ہیں شاہ صاحبؒ کے بیان کا ترجمہ شارح کتاب حضرت مفتی سعید احمد صاحب مدظلہ کے الفاظ میں اس طرح ہے:

چند مصالح کی وجہ سے رسول اللہ صلی اللہ علیہ وسلم نے حکم الہی جماعت سے نماز ادا کرنے کا نظم بنایا، اور متنوع ثواب بیان کر کے اسکی ترغیب دی، اس میں کوتاہی کرنیوالوں کو سخت تنبیہ فرمائی، وہ فوائد و مصالح یہ ہیں۔

الف: ”رسم“ یعنی دنیا کی آفات سے حفاظت میں اس سے زیادہ کوئی

چیز نافع نہیں کہ عبادات میں سے کسی عبادت کو رواج عام دیا جائے، جو ہر کہ وہمہ کے سامنے ادا کی جائے، اور اس کو سب شہری اور دیہاتی ادا کریں، کوئی مسلمان اس سے مستثنیٰ نہ ہو، اور لوگ اس عبادت میں ایک دوسرے سے آگے بڑھنے کی کوشش کریں، اور اس عبادت کو اتنا عام کیا جائے کہ وہ ”ضروری معاشی امور“ کا درجہ حاصل کر لے، جس طرح کھانا پینا اور سونا جاگنا زندگی کے ایسے لوازم ہیں کہ ان کے بغیر چارہ نہیں، نہ کوئی شخص ان سے بے اعتنائی برت سکتا ہے۔ اسی طرح اس عبادت کو بھی لوگوں کی ”عادت ثانیہ“ بنا دینا چاہیے تاکہ وہ عبادت دوسری عبادتوں کا لوگوں میں شوق پیدا کرے، اور دنیا کے ہر معاملہ میں اور زندگی کے ہر موڑ پر دین کی طرف لوگوں کو دعوت دیتی رہے تاکہ وہی دنیا جس کے ضرر کا ہر وقت دھڑکا لگا رہتا تھا وہ لوگوں کو دین کی طرف بلانے والی بن جائے۔ ایسی عبادت جو ان مقاصد کو اس طرح پورا کرے نماز ہی ہو سکتی تھی، کیونکہ وہ عظیم الشان اور قوی البرہان عبادت ہے، اس لئے شریعت نے اس کو باجماعت ادا کرنے کا حکم دیا، تاکہ اس کی اشاعت عام ہو، اس کے لئے لوگ ایک جگہ جمع ہوں اور سب مل کر اس کو ادا کریں تاکہ اس کی برکت سے غفلت کا پردہ چاک ہو۔

ب: ملت تین طرح کے لوگوں پر مشتمل ہے۔ ۱۔ علماء جو مقتدا ہیں ۲۔ نیکو کاری کے خواہشمند لوگ جن کو وعظ و نصیحت کے ذریعہ شوق دلانا کافی ہو جاتا ہے ۳۔ نیت اور جذبے کے کمزور لوگ، جنہیں اگر سب کے ساتھ ملکر اور سب کے سامنے عبادت پر مجبور نہ کیا جائے تو وہ سستی و کاہلی میں مبتلاء ہو جاتے ہیں۔ پس ان سب لوگوں کے حق میں اس سے زیادہ مفید اور ان مصالح سے ہم آہنگ اس کے علاوہ کوئی اور بات نہیں ہو سکتی تھی کہ سب کو ایک ساتھ مل کر ایک دوسرے کے سامنے

عبادت کرنے کا حکم دیا جائے، تاکہ نمازی اور بے نمازی کا پتہ چل جائے، اور عبادت کا شوق رکھنے والے اور بدشوق جدا ہو جائیں، اور جماعت میں جو علماء ہیں عوام ان کی پیروی کر سکیں، اور جو بے علم ہیں علماء ان کی تعلیم و اصلاح کر سکیں، تاکہ اللہ کی عبادت لوگوں میں سونے کی مثال بن جائے کہ جب اس کا کھرا کھوٹا جاننا ہوتا ہے تو وہ مختلف سناروں کو دکھایا جاتا ہے اور وہ بتاتے ہیں کہ کونسا سونا کھرا ہے اور کونسا کھوٹا ہے؟ اسی طرح جب سب ملکر ایک دوسرے کے سامنے عبادت کرینگے تو جو عبادت میں غلطی کرے گا اس کی اصلاح کی جائیگی اور جو صحیح طریقہ پر عبادت کریگا اس کو بخیر نظر استحسان دیکھا جائے گا۔

ج: اسی طرح مسلمانوں کا ایک ساتھ جمع ہونا، اس حال میں کہ وہ اللہ تعالیٰ کی طرف راغب ہوں، اس کی رحمت کے امیدوار ہوں، اس کے عذاب سے خائف ہوں، اس کے سامنے سر اطاعت جھکانے والے ہوں، تو یہ منظر اور یہ حال اللہ تعالیٰ کی برکتوں اور رحمتوں کے نزول میں عجیب تاثیر و خاصیت رکھتا ہے۔ چنانچہ جماعت کی نماز کی مشروعیت کا ایک سبب یہ بھی ہے۔

د: امت مسلمہ کو روئے زمین پر اس لئے جلوہ گر کیا گیا ہے کہ اس کے ذریعہ اسلام کا بول بالا ہو، یعنی زمین میں کوئی دین، دین اسلام سے اعلیٰ نہ رہے، اسلام ہی تمام ادیان پر غالب آجائے، جیسا کہ ”سورۃ الصف“ میں ارشاد فرمایا گیا ہے کہ: اللہ وہ ہے جس نے اپنے رسول کو ہدایت اور سچا دین دے کر بھیجا، تاکہ وہ دین اسلام کو تمام ادیان پر غالب کر دے، گو مشرکین کیسے ہی ناخوش ہوں، اور غلبہ اسلام کی جہاں بہت سی صورتیں ہیں، ان میں سے ایک صورت یہ ہے کہ اعمال اسلام کا عام مظاہرہ ہو، اور یہ بات اسی وقت متصور ہو سکتی ہے جبکہ مسلمانوں کے عوام و خواص، شہری و دیہاتی،

چھوٹے اور بڑے ایک ساتھ جمع ہو کر اور مل جل کر وہ عبادت بجالائیں جو اللہ کے دین کا سب سے بڑا شعار اور اس کی بندگی کا مشہور ترین طریقہ ہے، یعنی ”نماز“۔

ہ: باجماعت نماز کا ایک عجیب فائدہ یہ بھی ہے کہ اگر مقتدی نماز میں کچھ بھی نہ پڑھے، صرف نیت کر کے تکبیر تحریمہ کہہ کر آخر تک تمام ارکان میں امام کے ساتھ شریک رہے، تو بھی اس کی نماز ہو جاتی ہے۔ کیونکہ اقوال میں سے نماز میں صرف قراءت فرض ہے، اور جماعت کی نماز میں وہ امام کے ذمہ ہے۔ باقی تکبیرات، تسبیحات، اور ادعیہ وغیرہ یا تو مستحب ہیں یا سنت یا واجب، جن کے ترک سے بھی نماز ہو جاتی ہے۔ (یہ آخری فائدہ شارح نے بڑھایا ہے)

بس انہی فوائد و مقاصد کی خاطر شریعت اسلامی نے جمعہ اور جماعت کو مشروع کیا، اسکی ترغیب دی اور اس کی خلاف ورزی کو سختی سے منع کیا ہے۔ ل

ان حکمتوں اور مقاصد کا عام فہم خلاصہ:-

حاصل یہ نکلا کہ شریعت اسلامی میں پنجوقتہ نمازوں کیلئے جماعت کی مشروعیت، اس کی پابندی پر بے شمار فضائل و انعامات اور اس کی خلاف ورزی پر سخت ترین وعیدیں اسلئے رکھی گئی ہیں کہ اس کے ذریعہ (۱) اللہ کا کلمہ بلند ہوتا ہے (۲) دین اسلام کے ماننے والوں میں توحید و عبودیت کے اظہار و اعلان کی جرأت پیدا ہوتی ہے (۳) اجتماع عام کے ذریعہ شوکت اسلام اور عددی قوت کا اظہار ہوتا ہے (۴) پانچ وقت اہل محلہ کے اکٹھا ہونے اور مل جل کر عبادت کرنے سے ان کے درمیان محبت و مودت، اخوت و بھائی چارہ کی فضا قائم ہوتی ہے (۵) تمام امور میں امیر کی اطاعت کاملہ کا مزاج بنتا ہے اور اسکا مظاہرہ ہوتا ہے (۶) عوام

۲۰ —————
 وخواص کے اجتماع سے عوام کو علماء سے استفادہ کرنے اور علماء کو عوام کے اعمال و اخلاق کی اصلاح کرنے کا موقع ملتا ہے (۷) ایک دوسرے کے جسمانی، ایمانی اور معاشی احوال سے واقفیت اور ان کے مداوا کی توفیق ہوتی ہے (۸) اہل ایمان کا یہ اجتماع اللہ تعالیٰ کی رحمتوں اور برکتوں کے نزول کا سبب بنتا ہے (۹) غیر مسلمین پر مسلمانوں کی جمعیت متحدہ اور عبادت الہیہ کی دھاگ بیٹھتی ہے (۱۰) ان کے قلوب کے اسلام کی طرف مائل و راغب ہونے کا سبب بنتا ہے (۱۱) افضل العبادات کا یہ عملی و اجتماعی مظاہرہ بندوں پر ”عبادت رب“ کے حق کو پہچاننے کا وسیلہ و ذریعہ بن جاتا ہے (۱۲) نمازی و بے نمازی، عمل کا شوق رکھنے والے اور بدشوق ایک دوسرے سے نمایاں ہو جاتے ہیں۔ وغیرہا ما لا یعد ولا یحصیٰ

ان مقاصد کا حصول ایک ہی جماعت ہونے سے ہوتا ہے:-

جب یہ بات ہے تو جماعت کے یہ ”فوائد و مقاصد“ اسی وقت حاصل ہوں گے جب مسجد میں ہر نماز کے لئے ایک ہی اذان اور ایک ہی جماعت ہو، جب اذان ہو جائے تو سب لوگ اس اجتماع کی تیاری شروع کر دیں، اور بلا لحاظ مسلک و مشرب، امیر و غریب، رئیس و فقیر، عالم و جاہل، خویش و اجنبی، اور صغیر و کبیر کے سب مسلمان مسجد میں اکٹھے ہو جائیں۔ اور امام واحد کی اتباع و اقتداء میں نماز ادا کر کے اپنے اپنے مشاغل کی طرف لوٹ جائیں۔ یہ نہیں کہ ہر نماز کے وقت پورے وقت میں متعدد اذانیں ہوتی رہیں اور جماعتیں بنتی رہیں، یا اذان تو ایک ہی ہو مگر لوگ وقفہ وقفہ سے آتے رہیں اور علاحدہ علاحدہ جماعتیں بنا کر نماز ادا کرتے رہیں، کیونکہ ایسا کرنا ”نظام جماعت“ کے مذکورہ بالا مقاصد کو فوت کر دیتا ہے، یہی وجہ ہے کہ نبی کریم صلی اللہ علیہ وسلم کے زمانے میں اور آپ کے

۲۱ —————
 بعد کے زمانوں میں بھی ————— سوائے اکادگ جزوی واقعہ کے ————— مساجد میں ایک نماز کیلئے دو یا دو سے زائد جماعتوں کا کوئی تصور نہیں پایا جاتا تھا۔ بلکہ بقول بعض محققین کے ”جماعت ثانیہ“ کا یہ رواج چھٹی صدی ہجری تک کہیں نہیں تھا۔

جماعت ثانیہ ان مقاصد کو ختم کر دیتی ہے:-

”جماعت ثانیہ“ جماعت کے ان منافع و مقاصد کو ختم کر دیتی ہے، جس کے لئے جماعت مشروع ہوئی ہے۔ چنانچہ (۱) جماعت ثانیہ کی اجازت جماعت اولیٰ سے غفلت کا سبب ہے۔ (۲) اس کی وجہ سے جماعت اولیٰ میں مصلیوں کی تعداد گھٹ جاتی ہے جو منشاء شرع کے خلاف ہے۔ (۳) تفریق بین المؤمنین کا سبب ہے جب کہ جماعت اجتماع و اتحاد کے لئے قائم کی جاتی ہے۔ (۴) دوسری جماعت کی اجازت تیسری، چوتھی اور اس سے بھی زیادہ جماعتوں کا سبب ہو کر نظم جماعت کا مذاق بن جاتی ہے جیسا کہ عرب علاقوں میں اور جہاں بھی لوگ اس کے قائل ہیں ان مسجدوں میں روز روز کا مشاہدہ ہے۔ (۵) امامت جو ایک باوقار و ذمہ دار منصب ہے اور اسکے لئے متدین و متشرع، احکام سے واقف اور صحیح التلاوت آدمی کا انتخاب ہونا چاہیے، اس کے بجائے کوئی بھی احکام سے واقف و ناواقف، صالح و فاسق امام بن جاتا ہے، بسا اوقات انشُرٹ کیا ہوا، برہنہ سر، قرآن کریم صحیح نہ پڑھ سکے والا شخص بھی امام ہو جاتا ہے، جس سے دیکھنے والوں کی نگہ میں ”منصب امامت“ بے حیثیت ہو کر رہ جاتا ہے۔ (۶) لوگ مسلکوں کی بنیاد پر قصداً جماعت مقررہ سے رُک کر علاحدہ جماعت کرنے پر جری ہو جاتے ہیں۔ جو باہمی نزاع و اختلاف کو ہوا دینے کا سبب ہو جاتا ہے۔ جبکہ مسجد ہی ایک ایسی جگہ ہے جہاں پہونچکر سب اختلافات ختم ہو جاتے ہیں۔

جماعتِ ثانیہ کے یہ اور ان جیسے بہت سے نقصانات ہیں جو ادنیٰ تا مل سے سمجھ میں آسکتے ہیں، غالباً انہی وجوہ سے نبی کریم ﷺ، صحابہ کرامؓ، تابعین عظامؓ، ائمہ مجتہدینؒ، اور علماء دین نے نہ صرف یہ کہ ”جماعتِ ثانیہ“ کی ترغیب نہیں دی بلکہ قولاً و عملاً اسے مکروہ و ناپسندیدہ ہی قرار دیا جس کی تفصیل اگلی سطروں میں ملاحظہ کی جاسکتی ہے۔

جماعتِ ثانیہ اور اشارات قرآنیہ :-

اللہ تعالیٰ کا ارشاد ہے:

وَالَّذِينَ اتَّخَذُوا مَسْجِدًا
ضَرَارًا وَكُفْرًا وَتَفْرِيقًا بَيْنَ
الْمُؤْمِنِينَ وَارْصَادًا لِّمَنْ حَارَبَ
اللَّهَ وَرَسُولَهُ مِنْ قَبْلُ وَلَيَحْلِفُنَّ
اِنْ اَرَدْنَا اِلَّا الْحُسْنٰى وَاللّٰهُ
يَشْهَدُ اَنَّهُمْ لَكَاذِبُونَ لَا تَقُمْ فِيهِ
اَبَدًا ۝

اور جن لوگوں نے ایک مسجد ضرار، کفر،
تفریق بین المؤمنین اور اللہ و رسول
کے دشمنوں کو پناہ دینے کیلئے بنائی ہے،
اور قسمیں کھا کر کہتے ہیں کہ اس سے
ہمارا مقصد اچھا ہے، جبکہ اللہ گواہی دیتا
ہے کہ وہ جھوٹے ہیں، اے نبی! آپ
اس میں ہرگز نماز نہ پڑھیں۔

ابن العربیؒ فرماتے ہیں: یعنی مسلمان ایک جماعت تھے، ایک مسجد کے مصلیٰ تھے، منافقین نے اس مسجد کے ذریعہ چاہا کہ ان کی اجتماعیت کو توڑ دیں، تاکہ وہ ان سے علاحدہ ہو جائیں۔ یہ اس بات کی دلیل ہے کہ جماعت کے نظام کا حقیقی مقصد مسلمانوں کے قلوب کو جوڑنا، عبادت کے نظام کو مستحکم کرنا اور ان کے درمیان مودت و محبت پیدا کرنا ہے۔ امام شاطبیؒ نے بھی اپنے فتاویٰ میں اس کو نقل کر کے اس تفسیر کو پسندیدہ قرار دیا ہے ۲

”مسجد ضرار“ کے قیام کو اللہ تعالیٰ نے جن وجوہ سے ناپسند فرمایا تھا اور نبی کریم صلی اللہ علیہ وسلم نے اسے ڈھادیے کا حکم دیا تھا، ان میں سے ایک وجہ ”تفریقاً بین المؤمنین“ بھی فرمائی ہے، جماعتِ ثانیہ کی اجازت بھی جماعتِ اولیٰ سے تہاون و غفلت اور جماعت کی کثرت ٹوٹنے کا سبب ہے، چنانچہ جن علاقوں میں اس کا عام رواج ہو گیا ہے، وہاں جماعتِ اولیٰ کا کوئی خاص اہتمام نظر نہیں آتا، لوگ آتے رہتے ہیں اور جماعتیں بناتے رہتے ہیں، جبکہ اذان و جماعت کا اسلامی نظام بستی کے مسلمانوں کو جوڑنے اور اکٹھے کرنے کیلئے قائم کیا گیا ہے۔

امام قرطبیؒ اپنی شہرہ آفاق تفسیر ”الجامع لاحکام القرآن“ میں فرماتے ہیں کہ حق تعالیٰ کے ارشاد: ”تفریقاً بین المؤمنین“ سے معلوم ہو گیا کہ منافقین کی مسجد ضرار بنانے سے ایک غرض یہ بھی تھی کہ مسلمانوں میں انتشار پیدا ہو جائے اور مسجد نبوی کی جماعت گھٹ جائے (جس پر اللہ تعالیٰ نے سخت ناراضگی ظاہر فرمائی) یہ اس بات کی دلیل ہے کہ اسلام میں جماعت کی نماز کے نظام کا سب سے بڑا مقصد اور اسکی واضح غرض و غایت مسلمانوں کو ظاہراً و باطناً اطاعتِ الہی پر جوڑنا، اور دین کے ایک اہم عمل کے ذریعہ ان میں اجتماعیت اور باہمی محبت پیدا کرنا، اور قلوب کو ”کینہ و کدورت“ کی گندگی سے پاک کرنا ہے، چنانچہ امام مالکؒ نے اس آیت شریفہ میں اس ”دقیق و لطیف نکتہ“ کو بھانپتے ہوئے اس سے یہ مسئلہ اخذ کیا ہے کہ ایک مسجد میں ایک ہی نماز کی دو جماعتیں نہیں کرنا چاہیے، کیوں کہ جماعت کا مقصد مسلمانوں کو جوڑنا ہے اور اس جوڑ میں رخنہ ڈالنا منافقوں کا کام ہے، جبکہ ”جماعتِ ثانیہ“ اتحادِ ملی کے اس عظیم مقصد کو ضائع کرتی اور اس نظام کی برکت کو ختم کر دیتی ہے، اس کی وجہ سے غافلوں کو بہانہ مل جاتا ہے کہ جماعت چھوٹ

جائے گی تو دوسری جماعت کر لیں گے، (اس لئے وہ بھی تفریقاً بین المؤمنین میں داخل ہو کر ممنوع و مکروہ قرار پائیگی) ۱۔

☆ اسی طرح سورہ نساء کی آیت نمبر ۱۰۲ میں اللہ تعالیٰ نے جنگ کی خوفناک صورتحال کے دوران اگر نماز کا وقت ہو جائے اور فریقین میں اس طرح ٹھنی ہوئی ہو کہ دشمن کی طرف سے تھوڑی دیر کیلئے بھی توجہ ہٹانی مشکل ہو تو نماز کا ایک خاص طریقہ نازل فرمایا ہے، جس کو فقہاء ”صلوۃ الخوف“ کہتے ہیں، اس میں بھی مجاہدین کو ایک ہی جماعت پر جمع فرمایا ہے، اللہ تعالیٰ اگر چاہتے تو ایسے وقت انہیں علاحدہ علاحدہ جماعت بنا کر پڑھنے کی بھی اجازت دے سکتے تھے، لیکن ایسا نہیں فرمایا گیا۔ اس سے بھی ”جماعت ثانیہ“ کی کراہت کا صریح اشارہ ملتا ہے۔

جماعت ثانیہ اور اسوۂ نبویؐ:-

☆ حضرت ابو بکرؓ سے مروی ہے فرماتے ہیں:

ان رسول اللہ صلی اللہ علیہ وسلم اقبل من نواحي المدينة يريد الصلوة، فوجد الناس قد صلوا، فمال الى اهله فجمع اهله فصلى بهم. اخرجه الطبراني برجال ثقات ۲۔

نبی کریم صلی اللہ علیہ وسلم مدینہ کے کسی نواحی محلہ سے مسجد نبویؐ کو واپس آئے، نماز کا ارادہ فرمایا تو دیکھا کہ لوگ نماز پڑھ چکے ہیں، یعنی مسجد میں نماز ہو چکی ہے تو آپ اپنے گھر تشریف لے گئے اور گھر والوں کو لے کر جماعت بنائی۔

☆ اس سے معلوم ہوا کہ نبی کریم صلی اللہ علیہ وسلم بھی مسجد میں ”جماعت ثانیہ“

کو پسند نہیں فرماتے تھے، کیونکہ اگر پسند فرماتے تو گھر جا کر جماعت کرنے کے بجائے مسجد میں ہی جماعت فرمالیتے اور مسجد کی فضیلت کو ترک نہ فرماتے۔

☆ اسی طرح ”بخاری و مسلم“ کی وہ روایت جو پیچھے حضرت ابو ہریرہؓ کے حوالہ سے گزر چکی ہے کہ آپؐ نے اذان کے بعد مسجد نہ آنے والوں کے گھروں کو جلا دینے کا حتمی ارادہ ظاہر فرمایا تھا۔ غور کرنا چاہیے کہ اگر آپؐ کے نزدیک ”جماعت ثانیہ“ کی گنجائش ہوتی تو آپؐ یہ بات کیسے ارشاد فرما سکتے تھے؟ اس لئے کہ پہلی جماعت میں نہ پہونچنے والوں کے پاس یہ عذر ہو سکتا تھا کہ ہمارا ارادہ دوسری جماعت بنا لینے کا تھا، ایسی صورت میں آپؐ کی یہ تنبیہ و تہدید بے معنی ہو کر رہ جاتی ہے۔

جماعت ثانیہ اور صحابہؓ و تابعین:-

☆ ”امام طبرانی“ نے سند حسن کے ساتھ ابراہیم نخعیؒ سے حضرت عبد اللہ ابن مسعودؓ کے بارے میں روایت کیا ہے کہ: ایک دفعہ وہ نماز کے لئے مسجد پہونچے تو لوگ نماز سے فارغ ہو کر واپس ہو رہے تھے، ان کے ساتھ حضرت علقمہؓ اور حضرت اسودؓ بھی تھے حضرت ابن مسعودؓ گھر لوٹ آئے اور ان دونوں کے ساتھ گھر پر جماعت بنا کے نماز ادا فرمائی، غور کرنے کی بات ہے کہ جب وہ مسجد پہونچ ہی گئے تھے تو وہاں پر بھی ان لوگوں کیساتھ جماعت کر سکتے تھے، ایسی صورت میں کچھ اور لوگ بھی جماعت میں شریک ہو جاتے، لیکن چونکہ یہ حضرات مسجد میں جماعت ثانیہ کو پسند نہیں فرماتے تھے، اسلئے گھر واپس آ کر جماعت بنالی، اس جگہ یہ بھی یاد رہے کہ حضرت ابن مسعودؓ فقہاء صحابہؓ میں اونچا مقام رکھتے ہیں۔

☆ عبد الرحمن بن مجہر کہتے ہیں کہ میں سالم بن عبد اللہ کے ساتھ نماز کے لئے جامع مسجد میں داخل ہوا، اس وقت لوگ نماز سے فارغ ہو چکے تھے، تو بعض لوگوں نے ان سے کہا، کیوں نہ آپ دوسری جماعت کر لیں؟ آپ نے فرمایا: ایک نماز کی ایک ہی مسجد میں دو مرتبہ جماعت نہیں کی جاتی۔ یاد رہے کہ سالم بن عبد اللہ مشہور تابعی اور عبد اللہ بن عمر کے صاحبزادے ہیں نیز امام مالکؒ نے ”مدونۃ الکبریٰ“ میں ابن وہبؒ سے قابل اعتماد سند کے ساتھ نقل کیا ہے کہ جماعتِ ثانیہ کے بارے میں یہی رائے ابن شہاب زہریؒ، یحییٰ بن سعیدؒ، ربیعہؒ، اور لیث بن سعدؒ کی بھی ہے۔

بہر حال سالم بن عبد اللہ کے اس ارشاد میں کہ ”ایک نماز کی جماعت ایک ہی مسجد میں دو مرتبہ نہیں کی جاسکتی“ جماعتِ ثانیہ کی کراہت پر صریح دلیل موجود ہے بالخصوص جب کہ متعدد تابعین اس کی تائید و تصویب بھی کر رہے ہوں۔ ۱۔

☆ مصنف ابن ابی شیبہؒ اور مصنف ابن عبد الرزاقؒ میں حضرت حسن بصریؒ کا ارشاد مروی ہے کہ: حضرت محمد صلی اللہ علیہ وسلم کے صحابہؓ مسجد میں کبھی ایسے وقت پہنچتے کہ جماعت ہو چکی ہوتی تو اپنی نماز تہا پڑھ لیا کرتے تھے، (جماعتِ ثانیہ نہیں کرتے تھے) یہی بات امام شافعیؒ نے ”کتاب الام“ میں فرمائی ہے کہ ”ہم کو یہ بات احادیث اور سلف صالحین کے ذریعہ اچھی طرح محفوظ ہے کہ صحابہ کرامؓ میں اگر کچھ لوگوں کی نبی کریم صلی اللہ علیہ وسلم کے ساتھ جماعت چھوٹ جاتی تو وہ لوگ یعنی صحابہ کرامؓ جماعت پر قدرت کے باوجود دوسری جماعت نہیں کرتے تھے، تہا پڑھ لیا کرتے تھے، کیونکہ صحابہ کرامؓ مسجد میں (ایک نماز کی) دو جماعتوں کو مکروہ سمجھتے تھے۔“ جنکی جماعت چھوٹ گئی انہیں مسجد میں ”جماعتِ ثانیہ“

نہ کرنے اور تہا پڑھ لینے کی ہدایت دینے کے بعد امام شافعیؒ فرماتے ہیں۔ اگر کچھ لوگوں نے مسجد میں جماعتِ ثانیہ کر لی تو اگرچہ نماز صحیح ہو جائیگی مگر وہ لوگ مکروہ کے مرتکب ہوں گے، کیونکہ ہمارے متقدمین اور سلف صالحین جماعتِ ثانیہ نہیں کرتے تھے، بلکہ بعض سلف تو ایسا کرنے کو معیوب سمجھتے تھے۔ ۱۔

اہل علم جانتے ہیں کہ مجتہدین کے کلام میں ”سلف“ سے مراد صحابہؓ و تابعینؓ ہی ہوا کرتے ہیں، پس معلوم ہوا کہ صحابہؓ و تابعینؓ اور ائمہ مجتہدین سب کے نزدیک ”جماعتِ ثانیہ“ مکروہ و ناپسندیدہ ہی تھی، اور یہ حضرات کسی عمل کو اس وقت تک مکروہ و معیوب نہیں سمجھتے تھے جب تک کہ وہ نبی کریم صلی اللہ علیہ وسلم اور ان کے اصحاب کے قول و فعل سے ثابت نہ ہو جاتا۔ چنانچہ ذخیرہ احادیث میں صحابہ کرامؓ اور تابعین عظام کے زمانوں میں اور خود آنحضرت صلی اللہ علیہ وسلم کے زمانہ میں مسجد میں جماعتِ ثانیہ کا ذکر — اکادکا واقعہ کے علاوہ — نہیں ملتا، جبکہ جماعت دن میں پانچ مرتبہ قائم ہوتی ہے، اور ہزار ہا مسلمانوں میں سے چند ایک کی جماعت کا چھوٹ جانا فطرۃ یقینی بات ہے۔

جماعتِ ثانیہ اور ائمہ مجتہدین:-

یہی وجہ ہے کہ جمہور علماء امت نے نہ صرف یہ کہ ”جماعتِ ثانیہ“ کی ہمت افزائی نہیں کی بلکہ صراحتاً اسے مکروہ اور ناپسندیدہ عمل قرار دیا ہے، ہاں! اگر وہ مسجد، محلہ کی مسجد نہ ہو، اس میں باقاعدہ اور بروقت جماعت کا انتظام نہ ہو، بلکہ مسافروں اور راہ گیروں کیلئے بنادی گئی ہو، جہاں ہر وقت لوگ آتے جاتے نماز پڑھ لیا کرتے ہوں تو ایسی مسجد میں تکرارِ جماعت کی ممانعت و کراہت کی کوئی وجہ

۲۸ —————
 نہیں ہے۔ چنانچہ تمام علماء نے ایسی مسجدوں کو ”جماعتِ ثانیہ“ کی کراہت سے مستثنیٰ قرار دیا ہے۔

☆ عبد الرحمن الجزیری اس سلسلہ میں ”ائمہ اربعہ“ کا موقف بیان کرتے ہوئے کہتے ہیں:

یکرہ تکرار الجماعة فی ایک مسجد میں یکے بعد دیگرے
 المسجد الواحد ان تصلى فيه جماعت کرنا فقہاء کے نزدیک
 جماعة بعد اخرى مکروہ ہے

اس کے بعد اس کی تفصیل اس طرح نقل کی ہے:

احناف کے نزدیک: مساجد طریق یعنی راستوں پر بنائی گئی مسجدوں میں جس میں امام اور مقتدی متعین نہیں ہوتے جماعت کی تکرار بلا کراہت جائز ہے، اور مساجد محلہ میں جہاں امام اور اکثر مقتدی اہل محلہ ہوتے ہیں ان میں اسی جگہ پر جہاں پر جماعتِ اولیٰ قائم ہو چکی ہو، ”جماعتِ ثانیہ“ کرنا مکروہ تحریمی ہے۔ البتہ اس جگہ سے ہٹ کر کسی دوسرے مقام و مکان میں جماعت کی جاسکتی ہے۔

مالکیہ کے نزدیک: کسی بھی مسجد میں بلکہ اس ”جماعتِ ثانیہ“ میں بھی جو پنجوقتہ نمازوں کے لئے مختص ہو گیا ہو ”مقررہ امام“ کی جماعت ہو جانے کے بعد دوسری جماعت کرنا مکروہ ہے، اگرچہ کہ امام نے اس کی اجازت بھی دی ہو، اسی طرح مقررہ وقت میں ”مقررہ امام“ سے قبل بھی علاحدہ جماعت کرنا درست نہیں ہے۔ اور جماعتِ اولیٰ کے دوران ”جماعتِ ثانیہ“ کرنا تو حرام ہے۔ البتہ وہ مساجد یا مواقع صلوة جہاں امام مقرر نہ ہو اور لوگ علاحدہ علاحدہ جمع ہو کر جماعت کر لیتے ہوں تو ایسے مقامات پر ایک ہی نماز کی متعدد جماعتوں میں کوئی حرج و کراہت نہیں ہے۔

۲۹ —————
 شوافع کے نزدیک: ایسی مساجد میں جہاں امام مقرر ہو، بغیر امام کی اجازت کے جماعتِ ثانیہ مطلقاً مکروہ ہے، خواہ جماعت سے قبل ہو خواہ بعد میں ہو یا ساتھ میں ہو، ہاں اگر وہ مسجد محلہ کی نہ ہو بلکہ راہ گیاروں کے لئے بنائی گئی ہو، یا اس میں کوئی امام باقاعدہ مقرر نہ ہو، تو ایسی صورت میں جماعتِ ثانیہ کی گنجائش ہے۔

حنابلہ کے نزدیک: مقررہ امام کی جماعت ہو جانے کے بعد دوسری جماعت، مسجد حرام اور مسجد نبوی کو چھوڑ کر دوسری مسجدوں میں بلا کراہت جائز ہے۔ کیونکہ ان دونوں مسجدوں میں بغیر عذر شرعی کے ان کے نزدیک جماعتِ ثانیہ مکروہ ہے۔

☆ عصر حاضر کے عظیم محقق و فقیہ مولانا محمد تقی عثمانی دامت برکاتہم فرماتے ہیں: حنابلہ اور اہل ظاہر ”جماعتِ ثانیہ“ کے جواز کے قائل ہیں..... لیکن ائمہ ثلاثہ (امام ابو حنیفہ، امام مالک، امام شافعی) اور جمہور (یعنی علماء کی اکثریت) کا مسلک یہی ہے کہ جس مسجد میں امام و موذن مقرر ہوں اور اس میں ایک مرتبہ محلہ والے نماز پڑھ چکے ہوں وہاں تکرار جماعت مکروہ تحریمی ہے، البتہ امام ابو یوسفؒ سے ایک روایت ہے کہ ایسی صورت میں محراب سے ہٹ کر بغیر اذان و اقامت اور بغیر تداوی (لوگوں کو جمع کئے بغیر کسی جگہ) نماز ادا کی جائے تو جائز ہے، مگر احناف کا مفتی بہ قول یہ ہے کہ اس طرح بھی ”جماعتِ ثانیہ“ کناہست نہیں ہے۔ البتہ اگر کسی مسجد میں غیر اہل محلہ نے آکر اپنی جماعت کر لی ہو تو اہل محلہ کو دوبارہ جماعت کرنے کا حق ہے، یا اگر بعض محلہ والوں نے چپکے سے اذان کہہ کر جماعت کر لی ہو اس طرح کہ اس کی اطلاع اہل محلہ کو نہ ہو سکی ہو تو ان کے لئے تکرار جماعت جائز ہے، یا اگر مسجد طریق ہو جس کے امام و موذن مقرر نہ ہوں تو اس میں بھی تکرار جماعت جائز ہے، ان صورتوں کے سوا کسی صورت میں بھی جمہور

(یعنی علماء امت کی اکثریت) کے نزدیک تکرار جماعت جائز نہیں ہے۔ ۱۔

☆ فضیلۃ الشیخ مشہور حسن سلمان۔۔۔ مصلیوں کی کوتاہیوں کی نشاندہی کرتے ہوئے۔۔۔ لکھتے ہیں: ”جماعتِ اولیٰ سے پیچھے رہ جانے والوں کی غلطیوں میں سے ایک غلطی امام مقرر کی جماعت ہو جانے کے بعد جماعتِ ثانیہ کرنا ہے، جبکہ علماء و فقہاء کی ایک بڑی جماعت نے اس کو منع کیا ہے، اور ایسی صورت میں افراد نماز پڑھ لینے کا حکم دیا ہے، چنانچہ سفیان ثوری، عبد اللہ ابن المبارک، امام مالک بن انس، امام محمد بن ادریس شافعی، لیث ابن سعد، امام اوزاعی، امام زہری، عثمان بن عقیل، ربیعہ، امام ابو حنیفہ، اور ان کے دونوں اصحاب یعنی امام ابو یوسف، امام محمد بن حسن شیبانی، یحییٰ بن سعید، سالم بن عبد اللہ، ابو قلابہ، عبد الرزاق صنعانی، ایوب سختیانی، حسن بصری، علقمہ، اسود، ابراہیم نخعی، اور حضرت عبد اللہ بن مسعود وغیرہ اکابر علماء دین و ائمہ مجتہدین نے احادیث و آثار کی روشنی میں مسجد میں ”جماعتِ ثانیہ“ کی مخالفت فرمائی ہے۔ ۲۔

جماعتِ ثانیہ اور عقل سلیم:-

یہ بات ثابت ہو چکی ہے کہ شریعت میں جماعت کی تعداد کا کثیر ہونا مطلوب و مقصود ہے، ادھر یہ بات بھی عقلی و یقینی ہے کہ جب لوگوں کو جماعتِ ثانیہ کی گنجائش مل جاتی ہے تو وہ ”جماعتِ اولیٰ“ میں شرکت کی کما حقہ فکر و کوشش کرنا چھوڑ دیتے ہیں، جیسا کہ ان علاقوں کا حال شاہد ہے جہاں ”جماعتِ ثانیہ“ کا رواج عام ہے۔ کیونکہ وہاں لوگ جماعتِ اولیٰ ہو جانے کے بعد بھی آتے رہتے ہیں اور چھوٹی چھوٹی جماعت بنا کر نماز پڑھتے رہتے ہیں، یہ تہاؤں و غفلت دوسری

جماعت مل جانے کی امید ہی پر تو ہوتی ہے، نیز متعدد جماعتیں ہونے میں جھگڑوں اور اختلافات کے مواقع بھی زیادہ ہیں۔ پس معلوم ہوا کہ جماعتِ ثانیہ کی اجازت جماعتِ اولیٰ کی تقلیل و کمی کا سبب ہے اور جماعت میں تقلیل و تفریق کا سبب بھی بلاشبہ مکروہ ہے۔

اسی طرح نبی کریم ﷺ نے اذان کے بعد جماعت میں نہ شریک ہونے والوں کو جو سخت تنبیہ فرمائی ہے، اس سے بھی عقلاً جماعتِ اولیٰ ہی مراد ہے، اسلئے کہ اگر جماعتِ ثانیہ کی گنجائش ہوتی تو جماعتِ اولیٰ میں نہ پہنچنے والوں کو اتنی سخت تنبیہ نہ فرمائی جاتی۔ کیونکہ ان سے جماعتِ ثانیہ و ثالثہ میں شرکت کا امکان باقی تھا، جو ان کے حق میں عذر ہو سکتا تھا۔ چنانچہ یہ طئے ہو سکتا ہے کہ وہ تہدید و تنبیہ ”جماعتِ اولیٰ“ کے تارکین کے لئے ہی تھی، جب ایسا ہے تو جماعتِ اولیٰ میں شرکت حکمِ رسول سے لازم و واجب ہو گئی اور جب پہلی جماعت میں شرکت کا واجب ہونا ثابت ہو گیا تو خود بخود اس سے جماعتِ ثانیہ کی کراہت بھی ثابت ہو گئی ہے۔ ۱۔

نیز حضرت عبد اللہ ابن مسعود کی روایت جو پیچھے گزر چکی ہے میں جو انہوں نے فرمایا ہے کہ ”صحابہ کرامؓ کے زمانہ میں مشہور منافقوں کے علاوہ کوئی بھی ایسا نہ تھا جو جماعت میں شریک نہ ہوتا تھا اور اگر دو آدمیوں کے سہارے گھسٹتے پیروں سے بھی پہنچ سکتا تھا تو بھی ضرور وہ مسجد آتا تھا، یہ قول بھی جماعتِ اولیٰ کی طرف اشارہ کر رہا ہے۔

امام احمدؒ کا مستدل اور اس کا رد:-

جیسا کہ اوپر عرض کیا گیا کہ اس مسئلہ میں امام احمدؒ کا مسلک جمہور کے بر

خلاف جواز کا ہے، وہ فرماتے ہیں کہ ”جماعتِ ثانیہ“ سوائے حرمین شریفین کے دوسری مساجد میں علی الاطلاق درست ہے، اور ظاہریہ (غیر مقلدین) بھی جواز کے قائل ہیں، ان کی دلیل ایک تو حضرت ابوسعید خدریؓ کی روایت ہے کہ ایک صحابیؓ حضور صلی اللہ علیہ وسلم کے نماز سے فارغ ہونے کے بعد مسجد پہنچے، حضور صلی اللہ علیہ وسلم نے حاضرین سے فرمایا، کوئی ہے جو ان کے ساتھ شریک ہو کر ثواب حاصل کر لے؟ تو ایک صاحب (حضرت ابو بکرؓ) اٹھے اور ان کے ساتھ مل کر نماز پڑھ لی! ۱

حقیقت یہ ہے کہ اس واقعہ سے ”جماعتِ ثانیہ“ کی ترغیب کا پتہ نہیں چلتا، کیونکہ حضور صلی اللہ علیہ وسلم نے یہ ترغیب فرض ادا کئے ہوئے لوگوں کو دی، نفل کی نیت سے فرض پڑھنے والے کے ساتھ شریک ہونا موضوع بحث نہیں ہے، بلکہ موضوع فرائض کے لئے دوسری جماعت بنانے کا مسئلہ ہے، پس یہ حدیث ”اقتداء المتفل خلف المفترض“ یعنی فرض پڑھنے والے کے پیچھے نفل کی نیت سے شریک ہونے کے مسئلہ سے متعلق ہے نہ کہ ”جماعتِ ثانیہ“ کے مسئلہ سے، اسلئے اس سے استدلال کامل نہیں، دوسرے یہ کہ یہ صرف دو آدمیوں کی جماعت تھی اور ایک احیائی صورت تھی، اس لئے کہ اس سے اگر صحابہ کرامؓ جماعتِ ثانیہ کی ترغیب کا سبق لیتے تو ان کا اس پر تعامل ہوتا جبکہ پورے ذخیرہ احادیث میں اس واقعہ کے علاوہ مسجد نبویؐ میں جماعتِ ثانیہ کا ذکر نہیں ملتا۔ تیسرے یہ کہ جب مسائل میں اباحت و کراہت کا اختلاف ہوتا ہے تو ترجیح کراہت کو حاصل ہوتی ہے۔ ۲

دوسری دلیل ان حضرات کی حضرت انسؓ کا واقعہ ہے کہ وہ مسجد ثعلبہ یا مسجد

۳۳ رفاعہ میں چند لوگوں کے ساتھ تشریف لائے، جس میں جماعتِ اولیٰ ہو چکی تھی تو انہوں نے پھر سے اذان و اقامت کہلوائی اور جماعت کے ساتھ نماز ادا کی۔ ۱ اس دلیل کا جواب یہ ہے کہ حضرت انسؓ نے جس مسجد میں ”جماعتِ ثانیہ“ کی ہے اس کا محلہ کی مسجد ہونا واضح نہیں ہے۔ ہو سکتا ہے کہ یہ مسجد طریق ہو، جس کی تائید اس سے ہوتی ہے کہ انہوں نے اذان و اقامت بھی کہلوائی، جبکہ ”جماعتِ ثانیہ“ کو درست سمجھنے والوں کے نزدیک بھی جماعتِ ثانیہ کے لئے اذان و اقامت کا اعادہ صحیح نہیں ہے، پھر اس واقعہ کی بعض روایات میں مسجد رفاعہ کے نام سے جس مسجد کا ذکر ہے، اس نام سے مدینہ منورہ میں کوئی مسجد معروف نہیں تھی، اس لئے غالب گمان یہی ہے کہ محلے سے ہٹ کر یا کسی راستہ پر یہ مسجد رہی ہو، اور وہاں امام اور جماعت مقرر نہ ہو، اور ایسی صورت میں ”جماعتِ ثانیہ“ سے کسی کو بھی اختلاف نہیں ہے۔ ۲

یہ تو جیہ اس لئے بھی ضروری ہے کہ خود حضرت انسؓ نے ہی صحابہ کرامؓ کے بارے میں روایت کیا ہے کہ ”جب ان کی جماعت فوت ہو جاتی تو وہ مسجد میں تنہا پڑھ لیا کرتے تھے۔ ۳

جماعتِ اولیٰ ترک ہو جائے تو تلافی کیسے کی جائے؟:-

اب ایک سوال یہ پیدا ہو سکتا ہے کہ اگر کسی بے چارے کی کوشش کے باوجود جماعت چھوٹ جائے تو وہ جماعت کے اجر کی تلافی کس طرح کرے؟

اس کا جواب یہ ہے کہ: ۱۔ اذان کے بعد جماعتِ اولیٰ کو حاصل کرنے کی اپنی طرف سے پوری کوشش کرے، کیونکہ خود اس فکر و اہتمام کا ثواب مستقلاً ملتا ہے، ۲۔ مسجد پہنچنے پر جماعت کے ساتھ قعدہ اخیرہ بھی ملجائے تو جماعت کا ثواب

۳۳ —————
پانے کے لئے کافی ہو جاتا ہے، ۳۔ اور اگر مسجد پہنچ کر معلوم ہو کہ جماعت ہو چکی ہے تو بھی غم نہ کرے، تنہا نماز ادا کر لے، اس کو فکر و اہتمام کی بدولت جماعت کے ساتھ ادا کر نیوالوں کے برابر ہی اجر و ثواب ملے گا۔

جیسا کہ نبی کریم صلی اللہ علیہ وسلم نے فرمایا:

فان اتی المسجد فصلی فی جماعۃ
• غفرلہ ، فان اتی المسجد وقد
صلوا بعضا وبقی بعضا ، صلی
ما درک واتم ما بقی ، کان کذا لک
، فان اتی المسجد وقد صلوا فاتم
الصلوۃ کان کذا لک ۱
(جو شخص اچھی طرح وضو کر کے مسجد پہنچا) اور اس کو جماعت مل گئی تو اسکی مغفرت ہوگئی اور اگر کچھ جماعت ملی باقی تنہا پوری کر لی تو بھی مغفرت ہوگئی، اور اگر ایسے وقت پہنچا کہ جماعت ختم ہوگئی اور اس نے اپنی نماز الگ پڑھ لی تو بھی مغفرت ہوگئی۔

ایک دوسری روایت میں ہے کہ آپؐ نے فرمایا:

من توضأ فاحسن وضوئہ ثم
راح ، فوجد الناس قد صلوا ،
اعطاه اللہ مثل اجر من صلاھا
وحضرھا ، لا ینقص ذالک
من اجورھم شیئاً ۲
جس نے اچھی طرح وضو کیا، اور مسجد پہنچا تو دیکھا کہ لوگ نماز سے فارغ ہو چکے ہیں، تب بھی اللہ تعالیٰ اسکو جماعت میں شریک لوگوں کے اجر کے برابر اجر عطا فرمایگا۔ ان لوگوں کے اجر میں کمی کئے بغیر۔

۳۵ —————
دونوں حدیثوں سے ایک بات تو یہ واضح ہوگئی کہ جماعت اولیٰ کو پانا یا اس کو پانی کی سعی کرنے کے باوجود نہ پا سکنا، دونوں اجر میں برابر ہے، اسلئے ثواب جماعت سے محرومی کے خیال سے جماعت ثانیہ کی ضرورت ہی نہیں ہے۔

دوسری بات یہ معلوم ہوئی کہ اگر نبی کریم صلی اللہ علیہ وسلم جماعت ثانیہ کو پسند فرماتے تو جماعت کے بعد پہنچنے والوں کو اسی کی ترغیب دیتے، مگر چونکہ ایسا کرنا نظام جماعت کے شرعی مقصد کے خلاف تھا اس لئے آپؐ نے اس کی ترغیب نہیں دی، بلکہ علاحدہ پڑھ لینے کے باوجود جماعت سے پڑھنے والوں کے بقدر ثواب کا وعدہ فرمایا، بشرطیکہ اس نے جماعت پانے کی سعی کی ہو۔ اس ارشاد گرامی کے موجود ہوتے ہوئے مسجد پہنچنے پر جماعت نہ ملنے والوں کو نہ کسی غم کی ضرورت ہے اور نہ ہی جماعت ثانیہ کے ذریعہ اس کی تلافی کی حاجت باقی رہ جاتی ہے۔ والحمد للہ علی ذالک

خلاصہ بحث اور اہل علم سے ایک گزارش:-

خلاصہ یہ کہ مساجد میں جماعت ثانیہ کا بڑھتا ہوا رجحان نبی کریم صلی اللہ علیہ وسلم کے عمل، صحابہ کرامؓ، تابعین عظامؓ، تین ائمہ مجتہدینؒ اور جمہور محدثین و سلف صالحین کے اقوال و آراء کی روشنی میں ایک مکروہ اور ناپسندیدہ عمل ہے، اور یہ کہ اس میں زیادہ ثواب سمجھنا احکام سے ناواقفیت کی بناء پر ہے، اور یہ کہ جن چند علماء نے جمہور علماء کے برخلاف اس میں کوئی حرج نہیں سمجھا ہے ان کے دلائل زیادہ مضبوط نے ہونے کی وجہ سے مرجوح ہیں۔ واللہ اعلم وعلمہ اتم واحکم۔

اس لئے اہل علم کی ذمہ داری ہے کہ وہ اپنے اپنے علاقوں میں مسئلہ کی صورتحال کو خوب اچھی طرح واضح کر کے اس بدعت کے خلاف جدوجہد کریں،

اور دیکھا دیکھی رواج پاتے ہوئے اس مکروہ عمل پر روک لگائیں۔ جماعتِ اولیٰ کے اہتمام کی طرف خصوصی توجہ دلائیں، اس کے ترک پر وارد وعیدوں سے روشناس کرائیں، یہ بھی بتلائیں کہ جماعتِ ثانیہ سے اسکی تلافی ممکن نہیں ہے، اور جس شخص نے جماعتِ اولیٰ کو پانے کی کوشش کی پھر بھی نہ مل سکی تو اس کو ملول ہونے کی کوئی ضرورت نہیں ہے، کیونکہ اس کو تنہا پڑھنے پر بھی جماعت کی نماز ہی کا اجر ملے گا۔ اور اگر غفلت کی وجہ سے جماعت چھوٹ گئی تو نوافل کی کثرت کے ذریعہ تلافی کرنے کی کوشش کر لے جیسا کہ سلف صالحین کے احوال میں منقول ہے کہ ایسے موقع پر تنہا نماز پڑھ لیتے تھے، پھر نوافل کے ذریعہ تلافی مافات اور اپنی غفلت کے علاج کی فکر کرتے تھے۔ اگر اہل علم حضرات اس قسم کے مسائل کو غیر اہم سمجھ کر اور نام نہاد وسعتِ دینی سے کام لیکر نظر انداز کرتے رہیں گے تو دھیرے دھیرے بات فرائض و واجبات تک پہنچ جائیگی، کیونکہ آج کل عام مسلمان محض بھولے پن سے اور آلہ کار لوگ سوچی سمجھی سازش کے تحت آہستہ آہستہ اسلاف کے دین کا حلیہ بگاڑ کر امریکہ کا مطلوب دین تیار کرنے میں لگے ہوئے ہیں۔ بار بار غور کرنے کی ضرورت ہے کہ کیا چھوٹی چھوٹی باتوں پر سختی و پختگی سے عمل کرنے اور مسلمانوں کو پابند بنانے والے ہمارے اسلاف کرام تنگ نظر تھے؟ یا انہیں دلائل کے ضعف و قوت کا اندازہ نہیں تھا؟ بات دراصل یہ ہے کہ باڑھ کی حفاظت ہی سے کھیت کی حفاظت ہو سکتی ہے، اور اگر باڑھ کو غیر اہم سمجھ کر چھوڑ دیا جائے تو پھر کھیت کی حفاظت کا خواب بھی خبط ہے۔ اللہ پاک ہمیں اپنے بڑوں کے تصلب دینی کو سمجھنے اور اس سے سبق سیکھنے کی توفیق عطا فرمائے۔ (آمین)

ان ارید بہ الا اصلاح ما استطعت وما توفیقی الا باللہ

ایک جدید مکتب فکر اور امام ابن تیمیہ کی نظر میں اس کا مقام:-

اسلام میں پنجوقتہ نمازوں کے لئے نظام جماعت کا اہتمام کس قدر ہے، کیوں ہے، اس کے ذریعہ اسلام کیا چاہتا ہے، اور ان مقاصد کیلئے ہر مسجد میں ایک ہی جماعت قائم ہونی چاہیے، اسکے برخلاف بار بار جماعتیں کر کے جمعیت و اتحاد کو کمزور کرنا کتنا ناپسندیدہ عمل ہے، یہ سب تفصیل آپ جان چکے ہیں، جو لوگ عربوں کی دیکھا دیکھی یا لاعلمی سے ثواب کی حرص میں ”جماعتِ ثانیہ“ کو ایک نیک کام سمجھ کر کر رہے تھے ان کیلئے اس عمل کو ترک کرنے یہ مضمون بہت کافی و شافی ہے، ان شاء اللہ اور جیسا کہ ابتداء میں عرض کیا گیا کہ یہ مضمون ایسے ہی طبقہ کی علمی رہنمائی و عملی اصلاح کے جذبہ سے لکھا گیا ہے، اللہ تعالیٰ قبول فرمائے اور توفیق عمل عطا فرمائے۔

لیکن اس طبقہ کے برخلاف اس زمانہ میں ایک اور طبقہ ”سلفیت“ کے نام پر ضدی اور ہٹ دھرم قسم کا ابھرا ہے، جو مسلمانوں کے اجتہادی اختلافات کو بھی دین و ایمان کا اختلاف سمجھتا ہے، اور جس کے نزدیک ”بخاری شریف“ کی حیثیت ایک ”متوازی نبی“ کی حیثیت ہے کہ کسی بات کا بخاری شریف میں پایا جانا یا سعودی عرب میں اس پر عمل ہونا ایسا قطعی الثبوت مسئلہ ہے کہ اس کے مقابلہ میں کوئی حدیث اور فقہی تحقیق نہ قابلِ سماعت ہے نہ لائق التفات! یہ طبقہ اختلافی امور میں اپنے مسلک کے پختہ مقلد ہونے اور اسکے برخلاف کچھ نہ سننا چاہنے کے باوجود اپنے کو ”کتاب و سنت کا تابع“، باقی سب مسلمانوں کو بتان ائمہ کا پجاری“ سمجھتا ہے، اس نئے اور بدعتی طبقہ نے ایک نیا سلسلہ یہ شروع کر دیا کہ اس مزاج و خیال کے لوگ مسجدوں میں بالقصد تاخیر سے پہنچتے اور علاحدہ جماعت بنا کر نماز پڑھتے ہیں، یا پھر انفراداً

اپنی نماز پڑھتے ہیں، تا کہ خفی المسلک امام کی اتباع سے محفوظ رہیں، یہ لوگ شیعوں کی طرح تقیہ کے مرتکب اور منافقوں کی طرح تفریق بین المؤمنین کے مجرم ہیں۔

یہ لوگ دراصل، سلفیوں کے علاوہ کسی کو مسلمان نہیں سمجھتے، خاص طور سے احناف کو شرک سے کم درجہ کا قصور وار نہیں مانتے، خود میں نے متعدد مرتبہ دیکھا کہ اس طبقہ کے بعض نوجوان بات کرنے کیلئے آئے، درمیان میں جماعت کا وقت ہو گیا تو یہ لوگ علاحدہ کھڑے رہے اور جب جماعت ہو چکی تو اپنی جماعت بنا کر نماز پڑھی، پوچھنے پر بتلایا کہ چونکہ آپ لوگوں کی نماز صحیح نہیں ہے، اس لئے ہم علاحدہ پڑھتے ہیں۔

ظاہر ہے کہ یہ طرز عمل سلف سے ثابت نہیں ہے، بلکہ بقول امام شافعیؒ سلف تو مسجد کی جماعت ثانیہ کو معیوب سمجھتے تھے نہ کہ مرغوب! اصل میں بس راز وہی ہے کہ ان کے نزدیک ابھی جماعت ہوئی ہی نہیں، اس لئے کہ جن لوگوں نے جماعت اولیٰ کی تھی، انہیں یہ وثنی اور صنی یعنی بت پرست سمجھتے ہیں۔ اگر یہ لوگ احناف کو بھی مسلمان سمجھتے اور ”اہل السنۃ والجماعۃ“ میں سے ہوتے تو بلا کراہت ان کی اقتداء کر لیتے، جیسا کہ بہت سے کربھی لیتے ہیں۔ اور ان معتدل غیر مقلدین سے ہم مخاطب بھی نہیں ہے، جاہل حنفیوں اور غالی سلفیوں سے گفتگو کی جارہی ہے کیونکہ اہل السنۃ والجماعۃ کے عقائد میں یہ بھی شامل ہے کہ مسلمان خواہ صالح ہو یا فاجر اس کی اقتداء میں نماز درست ہے، ”ونروی الصلوۃ خلف کل بر وفاجر“ (العقیدۃ الطحاوی) اس لئے مسلمانوں کو اس طبقہ سے خبردار و ہوشیار رہنا چاہیے کیوں کہ یہ طبقہ ”افتراق بین المسلمین“ کی سنگین اور غیر اسلامی حرکت کا مرتکب اور دشمنان اسلام کا آلہ کار ہے۔ چونکہ یہ طبقہ شیخ الاسلام امام ابن تیمیہؒ کا نام لیتا

رہتا ہے اور ان کی تحقیقات ہی کو برحق سمجھتا ہے، خواہ وہ جمہور امت کے مقابلہ میں ان کے تفردات ہی کیوں نہ ہوں۔ اس لئے ہم ذیل میں ان کی عبرت و نصیحت کیلئے شیخ کی ایک عبارت کا ترجمہ نقل کرتے ہیں: انہوں نے اس سوال کے جواب میں کہ ایک مسلک کے مسلمانوں کی نمازیں دوسرے مسلک سے تعلق رکھنے والوں کے پیچھے ہو جاتی ہیں یا نہیں؟ جواباً فرمایا:

ہاں! ایک مسلک والے کی نماز دوسرے مسلک والے کے پیچھے صحیح ہو جاتی ہے، جیسا کہ صحابہ کرامؓ تابعین اور ان کے بعد ان کے سچے تبعین اسی طرح ائمہ اربعہ رحمہم اللہ کا معمول تھا کہ وہ مسائل اجتہادیہ میں اختلاف کے باوجود ایک دوسرے کے پیچھے نماز پڑھا کرتے تھے، سلف میں سے کوئی بھی ایسا نہیں کہتا تھا کہ مسلک کے اختلاف کے ساتھ اقتداء صحیح نہیں ہے، جو شخص ایک مسلک والے کی دوسرے مسلک والے کے پیچھے نماز صحیح ہو جانے کا منکر ہے وہ بدعتی، گمراہ اور کتاب و سنت اور اجماع سلف اور ائمہ امت کا مخالف ہے۔ ۱

حدیث صحیح میں وارد ہے کہ وہ تمہیں نماز پڑھائیں گے اگر وہ صحیح پڑھائیں تو ان کے حق میں بھی مقبول تمہارے حق میں بھی مقبول اور غلط پڑھائیں تو تمہاری نماز مقبول ہے اور وبال ان کے سر ہے۔ ۲

ترک جماعت کے اعذار:-

درمیان مضمون میں بلا عذر شرعی جماعت مسجد ترک نہ کرنے کا ذکر آیا تھا اسلئے آخر میں ان شرعی اعذار کا بھی ذکر کر دیا جاتا ہے تاکہ قارئین کے علم میں رہے، اور عمل کا سبب بنے۔

(۱) لباس بقدر ستر عورت کے نہ پایا جانا۔ (۲) مسجد کے راستے میں سخت کیچڑ ہونا۔ (۳) بارش کا بہت تیز ہونا۔ (۴) سردی کا اس قدر سخت ہونا کہ مسجد جانے میں سخت تکلیف ہو۔ (۵) مسجد جانے میں مال و اسباب کے چوری ہو جانے کا خوف ہونا۔ (۶) مسجد جانے میں کسی دشمن کے بلانے کا خوف ہونا۔ (۷) مسجد میں کسی قرض خواہ کے بلانے کا اور اس سے تکلیف پہنچ جانے کا اندیشہ ہونا۔ بشرطیکہ ادائیگی قرض کی وسعت نہ ہو۔ (۸) اس قدر اندھیری رات ہو کہ راستہ نہ دکھائی دیتا ہو، لیکن اگر روشنی کا سامان مہیا ہو تو پھر یہ عذر نہیں ہے۔ (۹) رات کا وقت اور سخت آندھی کا چلنا۔ (۱۰) کسی ایسے مریض کی تیمارداری میں ہونا کہ جماعت میں جانے سے مریض کو تکلیف پیش آنے کا خطرہ ہو۔ (۱۱) کھانا تیار ہوا اور بھوک ایسی لگی ہو کہ نماز میں دل نہ لگنے کا خوف ہو۔ (۱۲) پیشاب یا پاخانہ زور سے لگا ہو۔ (۱۳) سفر کرنے کا ارادہ رکھتا ہو اور گاڑی چھوٹ جانے کا یا جماعت مسجد کے انتظار میں تاخیر کا اندیشہ ہو۔ (۱۴) کوئی ایسا عذر ہونا کہ اس کی وجہ سے چل پھر نہ سکتا ہو۔ ۱۔